

లేదు. మాకు మధ్య మధ్య స్వేచ్ఛగా నవ్వుదామన్నంత ఉత్సాహం వస్తుంది ఎందుకానవ్వు అని అడుగుతుంది అంత రాత్మ. నామనస్సు ప్రేమతోనిండి పొరిపోతున్నది అంటుంది నాబోటి ఆడది. ప్రేమతో నిండకేంజేస్తుందిలే, నీకూడూ నీగుడ్డూ సంపాదించి పెట్టటంకుకు ఎవరినో ఒకర్ని సంపాదించుకున్నాక! అంటుంది అంతరాత్మ!” అంటూ మాణిక్యం సన్నగా నిట్టూర్చింది.

గంగాధరం ఆమెవంక దీనంగా చూస్తూ, “నువ్వట్లా అనుకుంటున్నావా?” అన్నాడు.

మాణిక్యం నవ్వి “నేనంటే నేనుకాదు. మీరు ముద్దు పెట్టుకోగానే నావల్ల బంగారమయింది. మీరు ప్రేమించేటప్పటికి నేను దేవతనై పోయినాను!” అన్నది.

గా లి పా టు

క్రంజనేయశర్మ అరగంటనించీ అట్లా ఆకిటికీదగ్గిర నిలబడి ఆకాశాన్ని కప్పేస్తున్న కారుమబ్బులవంక ఆశ్చర్యంతో చూస్తున్నాడు.

అరగంటక్రితం ఈ ఆకాశం ఎంత నిర్మలంగాఉందీ! ఒక్క అరగంటలో ఎంత గాలివాన ముసించుకొనివచ్చిందీ! ఎంతకావాలి? గాలిపాటు!

జీవితంకూడా అంతే! తనసంగతేమిటి? ఇంచు
వించు—ఒకటి రెండేండ్లు తక్కువగా—నలభై సంవత్స
రాలపాటు ప్రశాంతంగా ఉన్న తన జీవితంమీద ఒక గాలి
కొట్టింది. రెండునెలల కాలంలో తన జీవితంలో పెద్దతుపాను
చేసింది. ఈ తుపాను తన్ను ఎక్కడికి కొట్టుకుపోతున్నదో,
ఏ రాతిగుట్టలమీద తన జీవితాన్ని పరిసమాప్తి చేస్తుందో
ఎవరు చెప్పగలరు?

ఈతుపాను సాగినకొత్తలో తను ఆ ఆవేశాన ఒళ్లు
తెలియక, “ఇదే జీవించటమంటే! జీవశక్తి ఉన్నందుకు ప్రతి
ఫలం ఇదే!” అనికూడా అనుకున్నాడు! ఇప్పుడు డాలోచిస్తే
ఎంతపొరపాటు అభిప్రాయంగా కనిపిస్తున్నదీ!

ఈ తుపాను అలలమీద తను తేలి ఈడగలిగితే!
ఈగాఢాంధకారంలోకూడా తను దారి చూసుకోగలిగితే!
అప్పుడు జీవశక్తి ఉన్నందుకే ప్రతిఫలం అనుకోవచ్చును
పోనీ, అదిలేదే! ఈఅలలు తనని మంచెయ్యాలని చూస్తు
న్నై; తన జీవితాన్ని ఆవరించిన కాలమేఘాలు ఒక్క మెరు
పైనా మెరవలేదు!...

ఆకల్యాణి ఒక్కసారి తన్నుచూసి నవ్వరాదా? ఆతర
వాత తనసంగతివమైనా తనకు దిగులు ఉండదు!...

ఈచీకట్లో గుడ్డిగా ఉండటంకంటే ఈమెరుపుకు తన
కళ్లు గుడ్డికావటం లక్షరెట్లు వాంఛనీయంకాదా?

అకస్మాత్తుగా భయంకరమైన మెరుపొకటి ఆకాశాన్ని
తూర్పునంచి పడమరకు చీల్చివేసింది. ఆవెంటనే చెవులు
పగిలిపోయ్యే ఉరుముకూడా వినవచ్చింది.

శర్మ నవ్వాడు. ప్రకృతి తన్ను పరిహసిస్తున్నది!...

చావటానికి సిద్ధంగా ఉన్నానని తెలిసినవాడికి జరిగిపోయినదంతా వివరంగా స్ఫురణకు వస్తుందట. శర్మకుకూడా అట్లాగే గతమంతా జాపకంరావటం మొదలుపెట్టింది — ఈ రెండు నెలలనించీ జరిగిందిమాత్రమే. అంతకుపూర్వం జరిగింది కాదు. అసలు అంతకుపూర్వం జీవించటమంటే ఏమిటో అతనికి తెలియదనే!...

ఆరోజున తను గుంటూరు లైబ్రరరీలో ఓవరుబిడ్డి మీద నిలబడి ఉండటమూ, ఎవరో తనపక్కకువచ్చి “ఏవూ రండీ?” అని ప్రశ్నించటమూ, తను ఆమనిసిని చూచేలోపల ప్లాట్ ఫారంమీది కళ్యాణి తనకళ్ళబడటమూ, అంతా అతనికి స్ఫుటంగా కళ్ళయెదట కట్టినట్లుగాఉంది ఇప్పుడు. కల్యాణిని చూడగానే తనకు మతి పోయింది అంతకుపూర్వం ఎంతమంది స్త్రీలను తనుచూసి ఉండలేదు? అప్పుడు తనేమీ కాలేదు. అప్పుడే ప్రారంభమయింది తన జీవితాన్ని తారుమారుచేస్తున్న ఈతుపాను. అదొకగాలి!

పక్కనఉండి తన్ను పలకరించిన మనిషిసంగతే మరిచిపోయి తను కల్యాణివంక మూఢుడల్లే చూడటం మొదలుపెట్టాడు. “చాలా అందమైన మనిషి!” అని తన పక్కనున్న వ్యక్తికి అనేవరకూ తన కతన్ని గురించి ఆలోచనేలేదూ!

ఆదుర్మార్గుడు తననువాదనలో దించాడు. “అన్ని అదృష్టాలలోకీ మనకు కావలసిన స్త్రీ లభించటం గొప్పఅదృష్టం” అన్నా డా వెంకటేశ్వర్లు.

“అన్ని దురదృష్టాలలోకీ అని మీడిదేశం అయిఉం టుంది” అని తను అందించాడు.

కాదన్నాడు వెంకటేశ్వరుడు. “మాటవరసకు మీ కా ఆడదానిమీద మనసుపోయిం దనుకోండి! మీరు తగినవిధంగా ప్రయత్నం చేస్తే, తగినంత ప్రయత్నంచేస్తే ఆమె మీకు సులభంగా లభిస్తుంది... అయితే ఏమిటంటే, మనవాళ్లు జీవచ్ఛవాటి. వీళ్ళు మనసాగా దేన్నీ కోరటంగాని, కోరిన దానికోసరం తగినంత ప్రయత్నం చెయ్యటంగాని ఉండదు... మీ రా మనిషివంక చూశామా! ఒక్క క్షణంలో మానసి కంగా ఆమెతో సమస్తసుఖాలూ అనుభవించారూ! ఒక్క నిట్టూర్పు విడిచారూ! ఆమె నైలెక్కి వెళ్ళిపోయింది! మీరు బ్రిడ్జి దిగి వెళ్ళిపోయినారూ! అంతే జీవితాదర్శం. ఇందులో ఆత్మవంచన ఏమిటంటే మనం చాలా నీతిగా ఉంటున్నామని! ఈ నీతేమిటండి! సహం చచ్చినవాళ్ళకూ నపుంసకులకూ తప్ప ఇప్పటి నీతిచట్టం ఎట్లా పనికివస్తుంది చెప్పండి? ఎవరైనా నీతిగా ఉంటున్నానని చెబితే ముందు నాకు తట్టేదేమిటంటే ఈమనిషిలో ఏదో పెద్ద లొట్ట ఉంది అని!... మీరంటే మీరుకాదు, నేనంటే నేననికాదు! మాటవరస కంటున్నాను! ఏమంటారు?” అన్నాడా వెంకటేశ్వరుడు.

“మీరు చెప్పేది నా కర్ణంకాలేదు. ఇంకొకడి భార్య యొక్క ప్రేమను పొందటానికి మీరు తగినంతప్రయత్నం ఏమి చేస్తారట? మీ రన్నట్టు మాటవరసకే నాకామెమీద భ్రాంతి కలిగినట్లయితే ఆమెతో ముందు నేను మాట్లాడటానికి అవ

కాశం ఎట్లా కలగాలి? ఆమెకోసరం నేను ప్రయత్నంచెయ్యడమే అధర్మంకావచ్చు! ఆమెకు తన భర్తమీద ప్రేమా, తన శరీరముమీద అభిమానమూ, తనభార్య ధర్మంమీద గురీ లేవని ఎట్లా అనుకోగలము?” అన్నాడు తను.

“ఎంత అమాయకులండీ మీరూ! ప్రేమ అనేది మానసికధర్మం. ప్రేమలేకుండా వ్యభిచరిస్తున్నవా రెంతమందిలేరు? మనం మనసులో రోస్తున్నమనిషితో వెళ్లి ఆనందించవచ్చును. మీకు అనుభవంలేదు, పాపం. శరీరంమీద అభిమానమంటారా? స్త్రీగాని పురుషుడు వ్యభిచరించేటప్పుడు చేసుకునే అత్మవంచన ఏమిటో తెలుసునా? అవతలమనిషి శరీరాన్ని మనం పొందుతున్నామనే! మన శరీరాన్ని అవతలమనిషి కిస్తున్నామని ఎవరూ అనుకోరు! అందుకని వ్యభిచరించటానికి శరీరాభిమానం ఎక్కడా అట్టరాదు. ఇక భార్యధర్మంమీద గురూ? పోనిస్తురూ! ఎంతో పతివ్రతలుగావున్న భార్యలను చూశాను. వాళ్లు ఇతరత్రా పోనికారణంచేత పతివ్రతలే కాని వాళ్ళకి నగలమీదఉన్నగురి భర్తలమీద ఎప్పుడూ ఉండదనుకోండి! సర్వేజనానికాంచన మాశ్రయంతే. ఈ కాలంలో డబ్బుతో కొనరానిదేదో మీరు చెప్పండి! హృదయాలు సహితం మార్కెట్టులో అమ్ముతున్నవి, బాబూ! ఈ కబురెందుకు చెబుతారు!”

ఆ వెంకటేశ్వర్లును చూస్తే తనకు చెప్పరాని రోత పుట్టింది.

“ఇక ఆ విషయం పోనివ్వండి!” అన్నాడు.

“చూశారా! ఆ ముక్కతో ఆఖరూ! మనం దేన్నీ గాఢంగా వాంఛించలేం, బాబూ! నేను మొదటనే మనవి చేస్తినే! నేనింతసేపటినించీ మాట్లాడుతున్నాను, మీరు తాక్యం వనన్నా నన్నిడిగారా ఆమనిషిని గురించి నా కేమైనా తెలుసునా అని? ఎందుకడుగుతారూ? ఆమనిషిని మీకు ఆప్పించటం నా చేతులో ఉండవచ్చును. మీకు ఆమెమీద గాఢమైనవాంఛ లేకపోయిందిగాని, ఉంటే మీకు నేనెంతయినా యీ సందర్భములో ఉపకారం చెయ్యగలగవచ్చును! సరే, శలవు! నేనూ ఆబాడికే వెళ్తున్నాను,” అని ఆ వెంకటేశ్వరుడు బ్రిడ్జిమెంట్లు దిగటం మొదలుపెట్టాడు.

ఆసైతాను తన్ను బాగా రెచ్చగొట్టాడు. తన మగ తనాన్ని ఆ వెంకటేశ్వరుడు ఛాలెంజ్ చేసినట్లయింది. అదీకాక ఆకల్యాణి ఎంతవాంఛనీయంగా కనిపించింది! తనమనస్సులో ఆశఅనేది నాటి వెళ్ళిపోతున్నా డాసైతానుగాడు.

తను అతన్ని వెంబడించి మెట్లమీదనే పట్టుకుని, తనలో అంకురించిన ఒక్కసంశయమూ తీర్చుకొన్నాడు, “ఆమనిషి సానికాదు కద!”

“ఎబ్బే! ఇల్లాలండి. ఇంతవరకు భర్త మొహంతప్ప పరపురుషుణ్ణి ఎరగదు! ప్రమాణం చేస్తాను!” అన్నాడు వెంకటేశ్వరుడు.

అతని ప్రమాణం ఒక్కటే అయితే తను నమ్మిఉండేవాడు కామగని కల్యాణి మొహంచూస్తే తనకే తెలుస్తున్నది.

“ఆమనిషి నాకు నిజంగా కావాలి!” అన్నాడు తను వణుకుతున్న గొంతుతో “నువ్వు నిజంగా నా కేమైనా సహా

ము చెయ్యగలవా? ఎట్లా చెయ్యగలవ్రా నాకు అర్థం కాకుండాఉంది. కాని నీరుణం ఉంచుకోను!”

వెంకటేశ్వర్లు నవ్వాడు. ఆనవ్వు! అదిచూస్తుంటే తనకు ప్రైత్యవికారం కూడా కలిగింది.

“అమనిషే మీకు కౌవాలంటే నేనుతప్ప మీకు సహాయం చెయ్యగల వ్యక్తి ఇంకొకడు లేడు. నాకామనిషి మీద అంత అధికారం ఉంది. దాన్ని నేనింతవరకూ దుర్వినియోగంచేసి ఎరగను. కాస్తకూ కూస్తకూ దుర్వినియోగంచేస్తే తలంపుకూడా లేదులెండి.” అన్నాడు వెంకటేశ్వర్లు.

“నీ కెంత ఆశఉంది? నీకామనిషిమీద ఏవిధమైన అధికారం?” అన్నాడు తను ఈపాటికి పూర్తిగా వణికిపోతూ.

“నా కెంతో ఆశలేనులెండి. నేనొక చిన్నవ్యాపారం తలపెట్టాను. దానికి పదివేలు కావాలి. ఆమెను నేను మీకిప్పించలేకపోతానని మీరెన్నడూ అనుకోకండి. ఆమెను మీ వశంచేసిన మరుక్షణం కాని మీరు నాకు డబ్బవ్వవద్దు. నేనామె మొగుణ్ణే!” అన్నాడు వెంకటేశ్వర్లు నిశ్చింతగా.

సిగ్గుమాలిన వెధవ! అయితే ఏం? తనమాట దక్కించుకున్నాడు. తనుకూడా ఏంచేస్తున్నదీ తెలియకుండానే పదివేలు కక్కాడు. అయిదువేలు అప్పుతెచ్చి మరీనూ!

ఈ నెలూరు కాపరంకూడా వెంకటేశ్వర్లు సలహా మీదనే. ఇక్కడ ఇల్లుకుదిర్చి తనదగ్గర కల్యాణిని వదలిపెట్టి వెంకటేశ్వర్లు మళ్ళీ బెజవాడ వెళ్లిపోయినాడు.

తను ఫలానిచోట ఉంటున్నాడని ఎవరికీ తెలియదు— శాస్త్రీకితప్ప. శాస్త్రీకి తెలియకుండా వీలేకపోయింది. ఆ సై

తాను వెంకటేశ్వర్లు తను చేస్తున్న వ్యాపారానికి ఇంకా ఒక్క వెయ్యి తక్కువయినపంటూ వచ్చాకు. అనుకున్నంతా ఇచ్చే శాను, వేధించవద్దన్నాడు తను. వెంకటేశ్వర్లు ఒక వెధవనవ్వు నవ్వి, “అవును! నాకు తెలుసు. నేను రెండుమాటలవాణ్ణి కాను. నాకీ వెయ్యి అప్పుగొయ్యివ్వండి. నేను మళ్ళీ యిస్తాను. కావలిస్తే ప్రామిసరీనోటు రాసిస్తాను!” అన్నాడు

ఆ అప్పుకూడా శాస్త్రీ ద్వారా సృష్టించవలసి వచ్చింది. అదినరకు అయిదువేలకుకూడా, పాపం, శాస్త్రీ సహాయ పడ్డాడు. అతనికి ఇది ఇట్లా అని ఏమీ తెలియదు.

మొదటి వారంరోజులూ కల్యాణి తనవశం కాలేదు. తరవాత ఒకవిధంగా దారికి వచ్చింది. తను తృప్తిపడ్డాడా? ఈపణ్ణాత్రమైనా లేదు!

తను నడినయస్సువాడు కాకుండా పాతికేళ్ళలోపువా డయితే తృప్తిపడిఉండును. కాని ఇప్పుడు తనకు తెలుసును— ఆమెతో కాపర చేస్తూకూడా ఆమెను స్పృశించలేకపోవటం ఏమిటో?

తను కల్యాణితో ప్రేమపూర్వకంగా దయగా మాట్లా డాడు. తనప్రేమ ఆమెకు ఒక్కపిస్తరైనా బోధపడలేదు. ఆమెచెవికి తన మాటలేమీ యెక్కలేదు. తను ఆమెను ఆలింగనంచేసుకున్నాడు. ఆమెకది అంటలేదు. తన చేతలు ఆమెలో ఎటువంటి వికారమూ కలిగించలేదు.

తన యింద్రియాలు తన్ను వశంచేసేసినవికాని అతను రెండురోజులు ఆమెతో సంసారంచేసినతరవాత “ఇక ఈమెను స్పృశించరాదు. ఆమె నా సొత్తు ఎన్నటికీకాదు!” అనుకు

న్నాడు. అట్లా ఉండగలిగితే ఎంతబాగుండిఉండేది ! తను నిర్జీవ ప్రతిమతో క్రీడించటానికూడా పాల్పడ్డాడని తెలుసుకోటానికంతో తలచంపులుగా ఉంది. తనవయస్సున ! తన వయస్సే లేకపోతే అది తెలుసుకోవటమే సాధ్యమయ్యేది కాదేమో !

“హృదయాలుసహితం మార్కెట్టులో అమ్ముతవి!” అని హృదయమేమీటో ఎరగని ఆదుర్మార్గుడు చెప్పటమూ, తను విశ్వసించటమూ !

కల్యాణి హృదయం ఎంతకు అమ్ముడుపోతున్నదో ఆ వెంకటేశ్వర్లు వచ్చి చెప్పగలడా ? ఏమిస్తే ఆ కల్యాణి తనంతట వచ్చి తననొక నవ్వునూ చూస్తుంది? తనతో సరదాగా మాట్లాడుతుంది? అంతకంటే ఎక్కువకు పోనేవద్దు!

తను అజ్ఞానుడై సజీవమైన వ్యక్తికోసం చెయ్యిచాచాడు. ప్రాణంతో కూడ కున్న దేహం తనకు దొరికింది ! ఆత్మ దక్కలేదు.

తనతో కాపరం చేస్తున్న కల్యాణిలో ఆత్మ లేదు. ఆమె ఉద్రేకమనే దాన్ని జయించింది. ఆమెకిప్పుడు బాధ కాని, భయంకాని, దుఃఖంకాని ఆశ్చర్యంకానిలేదు. తను స్టేషనులో ఆ గాడు చూసిన మనిషిని తనూ వెంకటేశ్వర్లు కలిసి హత్యచేశారు. ఈ హత్యకు కనీసం ఇంకెవ్వరినూ జరగలేదు.

ఇట్లా అవుతుందని తెలిసిఉంటే తను ఈపని చేసి ఉండడు. అసలు తన మనస్సే తనకు తెలియలేదు. తనకు నిజంగా కావలిసింది కల్యాణియొక్క ప్రేమ, ఆమె యావనం

కాదు. ఆమాట తను గ్రహించటానికి రెండునెలలు పట్టింది!
ఇకనైనా తను గ్రహించవచ్చును—తనవయస్సున!

పాతికేళ్ళ లోపువాడి జ్ఞానేంద్రియాన్ని పూర్తిగా అరికటేదీ, వయస్సులో వివేకం సుపాయించలేనిదీ ఒక జంతువు తనలోకూడా ఉంది. ఈ రెండునెలలనించీ తను దానిప్రబోధం వింటూ ఉండిపోయినాడు. ఇక అసంభవం.

కల్యాణికి పద్దెనిమిది వెళ్ళలేదెంకా. ఈ రెండునెలలనించీ తను తన వయస్సుకు సిగ్గుపడ్డాడు; ఇకనైనా తనుగర్వపడటం ప్రారంభించాలి!...

ఎవరో తలుపుతట్టిన చప్పుడయింది.

“ఎవరువారు?” అన్నాడు శర్మ.

“శర్మా”

“శాస్త్రి!” పాసెంజరులో వచ్చాడుకాబోలు.

శర్మ వెళ్ళి తలుపుతీశాడు. శాస్త్రి లోపలికివస్తూ “అబ్బ! ఏమిగాలి! విశాఖపట్టణానికి ఇరవైమైళ్ళలోకి వచ్చిందిట తుపాను,” అన్నాడు.

“మనకు ఫరవాలేదులే!” అన్నాడు శర్మ నవ్వి.

“నాకంత ధైర్యంలేదు!” అన్నాడు శాస్త్రి శర్మవంక ఒకచిత్రమైన చూపుతిప్పి. “నీకు చాలా దగ్గరలో ఉన్నదని చెప్పటానికి స్వయంగా వచ్చాను!”

“కూర్చో! కొంచెం నెమ్మదిగా మాట్లాడు. పక్కగదిలో కల్యాణి నిద్రపోతున్నది!

“ఈ వ్యవహార మేమిటో స్వయంగా కనుక్కుందామనికూడా వచ్చాను!”

“అదంతా పెద్దపొరపాటు. నేనిట్లా పప్పులో కాలు వేస్తానని ఎన్నడూ అనుకోలేదురా, శాస్త్రీ!”

“పోనీ, త్వరలో మేలుకొన్నావంటే చాలు. నామటుకు నాకు పశ్చాత్తాపంలో సమ్మకం ఉంది!”

“సరే, నాకు లేదు! నేనేం చెయ్యను? నిష్కారణంగా ఒక అమాయకురాలి ఆత్మను హత్య చేసేశాను. ఇప్పుడు నేనేం చేస్తే ఆమనిపి మామూలుమనిషి అవుతుంది. ఆమె అట్లా అయిపోయిందని పశ్చాత్తాపమేకాని నాకు, నేను చేసిన పనినిగురించి ఇంకేవిధంగానూ పశ్చాత్తాపపడ్డటంలేదు. నా డబ్బు ఖర్చయిందని పశ్చాత్తాపంలేదు—”

“ఆకోమటి నిన్ను కోర్టు కీడ్చ్యుబోతున్నాడని పశ్చాత్తాపం ఉందా? నీకేమీ మిగలదని తెలుసుకున్నావా?”

“అమెను భర్తనుంచి విడదీశానని పశ్చాత్తాపంలేదు. వాడు పరమనీచుల్లో ఒకడు. ఈసుకుమార పుష్పానికి వాడు విషవాయువు. కాని, శాస్త్రీ, కల్యాణిని చూస్తే నాకు కడుపు తరుక్కుపోతున్నదిరా! ఎవరైనా ఆమెను సవ్వించగలిగితే— పోనీ ఆమెకంట రెండుచుక్కలు కన్నీరైనా కార్పించగలిగితే— నేనామెను వారివశంచేసి పోయి సన్యసిస్తాను. నేను ఎంతో ఆపేక్షగా ఉన్నాను. ఆమె గమనించదు. నేను తనకోసం చావటానికి సిద్ధంగా ఉన్నానని గ్రహించదు. ఇంకా ఏమో నా చేత నోతుందనుకుని ఇంతకాలం గడిచాను. ఇక కనువిప్పయి పోయింది. నాచేత ఏమీ కాదు.”

“మెలిగా మాట్లాడు! నన్ను గట్టిగా మాట్లాడవద్దంటివే! ... సరే, ఇందాక నేనేదో చెప్పవచ్చాను. నువ్వువినిపించుకో లేదు!”

“వినిపించుకున్నాను. ఆ సెటిలనున్న కోర్టు కెక్కిస్తే ఇక్కడ నేను సెటిలి మిగులుతానన్నావు. పోనీ! కోర్టుకూడా ఎందుకు? అంతా సెటిలికి రాసిచ్చి నేను అడుక్కుతింటాను... కాని కల్యాణి ఏమవుతుంది? మళ్ళీ ఆ వెంకటేశ్వర్లు వాతపడుతుంది. వాడు మళ్ళీ ఆమెను ఇంకొకరికి ఇట్లాగే అమ్మకుంటాడు.”

“దానికి నువ్వేం చెయ్యగలవు? రేపు నీదగ్గిర్నించి తనభార్యను తీసుకుపోయి ఇంకొకరికి అమ్మనచ్చును ... ఎంతకుకొన్నా వీ మనిషిని!”

“ఇది కొట్టమూ అమ్మటమూ కాదు; లంచం. నన్ను ప్రేమించగలగులకు కల్యాణికి కానీ యిచ్చిఉండదు. ఆ దుర్మార్గుడు ఆమెను నదిలోపాద్యేటా నుకు పదివేలు లంచం ఇచ్చాను!”

“నాకంతా ఒకటిగానే ఉంది — నువ్వేదో గొప్ప పేరు పెట్టుతున్నా ననుకొంటున్నావుగాని!... నువ్వింత ఉదాసీనుడవై ఉంటావని నే నెరగను. లేకపోతే నేను స్వయంగా ఇంత దూరం రాకపోదును!” అని శాస్త్రి లేచాడు.

శర్మ నవ్వుతూ, “నిన్ను చూడటం నాకు చాలా సంతోషంగా ఉంది. పశ్చాత్తాపపడకు! నన్ను చూసి సంతోషంగా ఉందని కాస్త నిన్ను నువ్వు నమ్మించుకో, పశ్చాత్తాపపడవు!” అన్నాడు.

ఈ కబురతో సంపని అవుతుందన్నట్టు శాస్త్రి తల అడ్డంగా తిప్పి “నేను వెళ్ళిరానా? స్టేషనులో కాస్త నడుం వచ్చి, మెయిలులో తిరిగిపోతాను!” అని శాస్త్రి సెలవు తీసుకున్నాడు.

అతను వెళ్ళినతరువాత ఎంతోసీపు శర్మ వాకిట్లో నిలబడి లోపలికి వెళ్ళబోతూ, ఆకాశంవంక చూశాడు.

ఒక్క మేఘమైనా లేదు! ఆగాలికి ఎక్కడివక్కడ పరారిఅయిఉండాలి. అంత భయంకరంగా ముసించుకుని వచ్చిన తుపానుమేఘాలు ఇట్టే చెల్లాచెదలైపోయినై చిత్రం. కాని తనకు ముసించుకుని రాబోతున్న ప్రళయానికి అడ్డేముంది?

శర్మ అడుగులో అడుగు వేసుకుంటూ పడకేగిలోకి వెళ్ళాడు. తగ్గించిఉన్నదీపం హెచ్చించి ఒక్కసారి కల్యాణి మొహం చూసి మరీ నిద్రపోదా మనిపించింది. ఎంతో ప్రయత్నం చేశాడు ఆకోరిక చూపుకుందామని. ఊరికే చూసినంత మాత్రాన పొద్దయ్యేదేమిటని దీపం పెద్దదేసి చప్పుడుచెయ్యకుండా కల్యాణి పక్కడగిరికి వెళ్ళాడు.

కల్యాణి కళ్లు తెరుచుకునిఉంది. అతని మొహం ఆశ్చర్యంచూసి, నవ్వుకూ చేతులు చాచింది. శర్మ తనకళ్ళను తను నమ్మలేకపోయిగాడు, స్తంభంమాదిరిగా అట్లాగే నిలబడి పోయినాడు.

“నే నంతా విన్నాను నాతో ఈమాట అదివరకెదుకు చెప్పలేదూ? మావారు మీడబ్బంతా ఎక్కడదాచిఉంటారో నే నూహించగలను. రేపే బతులుదే-వెళ్ళి అదంతా తెచ్చుకుందాం. పొద్దు పోయింది. నిద్రపోదాం రండి!” అన్నది కల్యాణి.